
shrIgokuleshashayanAShTakam

श्रीगोकुलेशशयनाष्टकम्

Document Information

Text title : gokuleshashayanAShTakam

File name : gokuleshashayanAShTakam.itx

Category : vishhnu, krishna, puShTimArgIya, aShTaka, kRiShNarAya

Location : doc_vishhnu

Author : kRRiShNarAya

Proofread by : PSA Easwaran psawaswaran at gmail.com

Description/comments : puShTimArgIya stotraratnAkara

Latest update : February 28, 2018

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 17, 2023

sanskritdocuments.org

श्रीगोकुलेशशयनाष्टकम्



प्रातः स्मरामि गुरुगोकुलनाथसंज्ञं
संसारसागरसमुत्तरणैकसेतुम् ।
श्रीकृष्णचन्द्रचरणाम्बुजसर्वकाल-
संशुद्धसेवनविधौ कमलावतारम् ॥ १ ॥

प्रस्वाप्य नन्दतनयं प्रणयेन पश्चा-
दानन्दपूर्णनिजमन्दिरमभ्युपेतम् ।
स्थूलोपधानसहितासनसन्निषण्णं
श्रीगोकुलेशमनिशं निशि चिन्तयामि ॥ २ ॥

अभ्यग्रभक्तकरदत्तसिताभ्रयुक्तं
ताम्बूलपूर्णवदनं सदनं रसाब्धेः ।
आवेष्टितं परित आत्मजनैरशेषैः
श्रीगोकुलेशमनिशं निशि चिन्तयामि ॥ ३ ॥

जाते तथा प्रभुकथाकथने तदानी-
मुत्थापिते परिचयेण पृथूपधाने ।
गन्तुं गृहाय सुहृदः स्वयमुक्तवन्तं
श्रीगोकुलेशमनिशं निशि चिन्तयामि ॥ ४ ॥

नित्योल्लसन्नवरसौघनिवासरूपं
सौन्दर्यनिर्जितजगज्जयिकामभूपम् ।
स्वप्रेयसीजनमनोहरचारुवेषं
सञ्चिन्तयामि शयने निशि गोकुलेशम् ॥ ५ ॥

कस्तूरिकादितनुलेपविसारिगन्धं
पुष्पस्रगन्तरलसत्तनुमौलिबन्धम् ।
संवाहिताङ्घ्रियुगलं निजमुख्यभक्तैः
सञ्चिन्तयामि शयने निशि गोकुलेशम् ॥ ६ ॥


सप्रेमहास्यवचनैः कतिचित्स्वकीयान्
स्थित्वा क्षणं निजगृहाय निदिष्टवन्तम् ।
शय्योपवेशसमयोचित्तवेषभाजं
सञ्चिन्तयामि शयने निशि गोकुलेशम् ॥ ७ ॥

निद्रागमात् प्रथमतो निजसुन्दरीभिः
संसेवितं तदखिलेन्द्रियवृत्तिभाग्यम् ।
शृङ्गारसारमधिराजमुदारवेषं
सञ्चिन्तयामि शयने निशि गोकुलेशम् ॥ ८ ॥


स्वच्छोपरिच्छदलसच्छयनोपविष्टं
सस्नेहभक्तसुखसेवितपादपद्मम् ।
निद्रावधूस्वसमयेप्सितसङ्गसौख्यं
सञ्चिन्तयामि शयने निशि गोकुलेशम् ॥ ९ ॥

श्रीगोकुलेशशयनाष्टकमादरेण
श्रीकृष्णारायरचितं सरसार्थपद्यम् ।
सञ्चिन्तितारखिलफलप्रदमिष्टसिद्ध्यै
सञ्चिन्तयन्तु निशि तच्चरणैकचित्ताः ॥ १० ॥
इति श्रीकृष्णारायविरचितं श्रीशयनाष्टकं सम्पूर्णम् ।

Proofread by PSA Easwaran

——
shrIgokuleshashayanAShTakam

pdf was typeset on September 17, 2023

——
Please send corrections to sanskrit@cheerful.com

